

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR



XFIH DAN IL-GħADD

Warə disa' snin—Lill-Baħar (MONS. GAUCI)—Otia Aestiva (D. KARM)—Kif iduru r-Rjieħ ma' Malta (V. M. B.)—Żeżina u żewġha Bellin (T. Z.)—Ir-rożna (D. KARM)—Tagħlim għat-tfal (A. C.)—Lapsi (T. Z.)—L'Id ta' L-Imghallem (R. M. B.)—Serq mill-Knisja ta' Lampedusa (GUZE GATT) Ta' l-aħħar jġu l-ewwel (R. M. B.)—Il-Madonna ta' Trapni (GUZE GATT)—Iż-zriġħ bikri (V. M. B.)—Ir-Riħ u l-Pinnur (R. M. B.) Kotba li waslulna

IL-MALTI

QARI


LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

IL-GHAXAR SENA

1934



EMPIRE PRESS
266 Str. S- Paolo Valletta.
1934

IL-MALTI

QARI LI TOHROĠ *IL-GĦAQDA*
TAL-KITTIEBA TAL-MALTI

L-EWWEL KTIEB
TA' L-1934

WARA DISA' SNIN

Bil-ghajjnuna t'Alla, b'dan il-ghadd dhalna fil-ghaxar sena tar-Rivista tagħna, "Il-Malti."

Farag kbir għalina, għaliex, inghiduha kif inhi, fil-bidu tal-ħruġ tagħha, qalb hafna twegħhir u qtigh ta' qalb, bil-kemm konna nobsr u li sejra tgħix daqshekk: u akbar il-farag tagħna, għaliex f'dan iż-żmien kollu, mhux biss li ma tilfetx minn saħħitha, iżda twettqet iżjed; u aħna, għalkemm imcaħħdin minn kull ghajjnuna barranija, ma tbeghedna qatt mit-trieq li konna hażzejna fil-bidu tal-ħruġ tagħha.

Kien Jannar tal-1925 meta deher l-ewwel ktieb ta' "Il-Malti," u s-sur Ġuzé Muscat - Azzopardi, Alla jagħtih il-genna, li kien maħtur Direttur tar-Rivista, kiteb "L-Ewwel Kelmiet," fejn bil-għaqal kollu u bi kliem meqjus u sabiħ fissar x'kienet il-fehma tal-"Għaqda tal-Kittieba tal-Malti," u medd il-programm tax-xogħol li għalih kienet sejra toħroġ ir-Rivista.

Ma satax jitkellem minn qalbu aktar minn hekk: "Dan il-ktieb," qal "ma għandux x'jaqsam ma' *Partiti* la ta' pulitka u anqas ta' festi, ta' baned, ta' logħob u praspas oħra. Il-kittieba ta' kull lewn u ta' kull bixla, merħba

bihom kollha : imma qabel ma jirfsu l-ghatba ta' darna, jridu jinżgħu kull ġibda li tbiegħed minn ħsiebna u jħalluha wara l-bieb ta' barra, għax inkella ma nkunux nistgħu nilqgħuhom, ankas jekk ikunu l-aqwa ħbiet tal-lsien malti u tagħna nfusna."

Issa għaddew disa' snin u bdejna l-għaxar waħda, u dak il-kliem tad-Direttur ta' qbilna seħħ għal kollox; qatt ebda ħjiel ta' partiti ma xiret minn "il-Malti"; qatt ma għawwiġna, qatt ħadd ma daħal f'darna, li ma kienx jaqbel ma' fehmitna.

U ħaġa oħra qal is-sur Ġuzè Muscat - Azzopardi f' "L-Ewwel Kelmiet" li ma hi xejn anqas sabiħa minn ta' qbilha : "Il-ħsieb tagħna hu biss li nxerrdu dejjem iżjed il-qari tajjeb malti, għax hi għarukaża kbira illi lsienna, imfahħar minn kittieba ta' l-Italja, ta' Franza, ta' l-Ingilterra u tal-Ġermanja, għadna ma nafux niktub tajjeb u b'alfabett wieħed."

Ħaġa sabiħa għedt, għaliex il-Malti hu l-lsien tagħna u kull ma hu tagħna għandu jkun għażiż għalina; għandna nfttxu li nżiduh u norqmuh. Xaqqufa tal-fuħħar qadim niġbruha bil-ħrara, ngħozzuha ġol-ħġieġ fil-Mużew, għaliex dik ix-xaqquta nsabet f'pajjiżna, hi ħaġa tagħna, hi silta, għalkemm ckejkna, mill-ħajja ta' nisel il-Malti; u kulħadd jifhem li nagħmlu sewwa: għaliex, mela, ma għandniex niġbru, innaddfu, inwettqu u nsebbħu kemm nistgħu lil dan il-lsien tagħna, li hu qadim u ġdid f'ħin wieħed, li ma hux imbikem bħal biċċa fuħħar, iżda jikkellew il-għerf, id-dehen, il-fehma, il-għaqaq u t-tieba ta' missirijietna ?

U ma rridux ninsew ħaġa li qal u li biha għalaq il-kelmiet ta' qabel l-ewwel Direttur ta' "Il-Malti": "Flaħħarnett nixtiequ ndaħħlu firjus l-egħdewwa tagħna—jew,

ingħidu aħjar, fi rjus dawk li qatt ma riedu jafu bina—
li aħna la nifirħu meta naraw lil xi whud jinqded bil-
Malti għall-ħsebijiet tal-pulitka tagħhom, u anqas ma rridu,
bit-tixrid ta' lsienna, nirfdu lil dawk li jobogħdu t-Taljan:
irridu biss, b'fehma safja u sabiħa, nagħmlu kemm ni-
filħu biex nehelsu mill-għajb li fih jinsab il-lsien

tas-sbejħa fost is-sbieħ, Art li bennitna!"

Wara disa' snin u fil-bidu tal-għaxar sena tar-Rivista
tagħna, nistgħu ngħiduh aħna wkoll dan il-kliem, għaliex
dan baqa' sas-siegha ta' dan il-ħin il-ħsieb u l-fehma
tagħna, u dan baqa' bla mittiefes il-programm ta' "Il-Malti."

LILI-BAĦAR

SUNETT

Għaddejtt minn fuqek nigri kemm-il-darba,
minn hawn għal ħinn, fil-qrib u fil-bgħid sewwa,
biex mort fil-bliet inkella fl-art ta' għewwa,
xi drabi bi ftit nies, għax wisq imwarrba.

M'hux dejjem kont mistrieħ, xi drabi mharrba
il-ħalel tiegħek soqt, donnhom eghidewwa,
għal fuqna, u mort turina shiħ bid-dnewwa
li stajt teqridna l-koll kif konna mxarrba.

Kull meta ndawwar fuqek ħibub għajnejja
u nara lilek biss dejjem titwassa,
ninsa l-bnedmin u kull ma għandi hdejjja.

U jekk il-għoli nqis, fejn ninsab jiena,
u x'għandi taħti, meta nbaħħar, l-għassa
inkattar fuqi, u nibda nitlob ħniena.

MONS. GAUCI

OTIA AESTIVA.

L-EWWEL TAQSIMA--"SA NOFS IN-NHAR"

(Tifkiriet ta' San Pawl il-Baħar).

Zewġ kmamar imdawwlin, biħħa xemxija,
Loġġa quddiem il-bieb, nitfa ta' kċina,
Għamara bla tlellix u bjankerija
Nadifa, iżda mingħajr tiftix ta' żina,
Din id-dar tiegħi ġe' San-Pawl-il-Baħar,
Li ma ġġegħ'lnix la nistħi, w la niftaħar.

Tgħaddi t-trieq minn quddiem i zurziqija,
U tilwi li taħbilek it-truf tagħha;
Iħaddru mal-lemm sinjar dellija
Fejn tgħanni l-fewġa w xi bufula magħha;
In-naħa tax-xellug siġra tat-tamar
Issul bħal ħolma meta jiddi l-qamar.

Ftit l-isfel minni, fuq il-blat sewdieni,
Tasal il-mewġa w dlonk titħaddet miegħu,
U l-kelma tagħha minn filgħodu kmieni
Ma tehdix sa' ma l-lejl jifta' d-dell tiegħu;
X'jgħidu ma nafx: naf biss li din ix-xejra
Ili naraha s-snin, u għadha sejra.

Hawnhekk ma' tluġħ ix-xemx tara jingabru
Bil-kavetti tal-ħūt qatgħa xerrejja;
Kull wieħed minnhom donnu f'xiifer sabru,
Jgħarrex fil-bogħ'd jekk hemmx xi dgħajsa ġejja;
Oħrajn bla ħsieb ta' xejn jersqu w iselmu,
U fuq xi ħwejjeġ ħfief jaqbd u jitkellmu.

Passejn lil hinn, fil-kenn ta' menqa ċkejna.
Jitbandlu ħelu ħelu fuq il-mewġa
Xi kajjikki tas-sajd li jafu, msejken!
Tax-xtiewi l-qilla, bħal ma jafu l-fewġa
Mejta tas-sajf: jitbandlu w jistennew
Is-sieġħa li joħorgu minn hemmġew.

Ftit lil hinn iżjed, b'xi siġra quddiemha.
Daqsxejn ta' knisja ssamma' l-leħen tagħha,
--Knisja qadima; Wignacourt mar qiemha--
Knisja weħidha, bl-ebda dar tmiss magħha;
Lil hinn iżjed xi blat u raba' fqir,
Imbagħ'd il-baħar ikħal daks in-nir.

Fl-eħrex qatgħa tas-sajf, meta bla ħniena
 Tisreg ix-xemx minn sema bla ħajbura,
 U ge' l-ibliet il-ħajja ssir għazziena,
 U jmut fir-raba' kull tnikkir ta' ħdura,
 F'din id-dar ċkejna niġi nserrah ħsiebi,
 Bogħ'd mill-għajdut tan-nies u bogħ'd minn ħbiebi.

U nithenna filgħodu, meta ħamra
 Tixref ix-xemx u tbusli d-dar fuq għinha:
 Niftah it-tieqa w dlonk tixgħel il-kamra
 Fejn norqod jien b'dik id-dija ħanina:
 Tasal friska fuq wiċċi l-ewwel fewga
 Bit-tislina tas-siġar u tal-mewġa.

Bikri hawnhekk jibda t-tgeġwiġ tal-ħajja
 U jeħrek l'hawn u l'hinn xi leħen jidwi;
 Xbejbiet indaf bil-mogħ'z iddur mal-plajja,
 U bil-fies fuq spallejh jgħianet xi bidwi;
 Kampiena ċkejna tħabbar il-quddies
 U lejn il-knisja tara sejra n-nies.

Dak il-ħin tiegħi. Niġbor ħsebiji
 U niġbed qajla qajl lejn id-Dar t'Alla;
 Mixħut f'riġlejn salib nistqarr dñubieti,
 U l'fuq, lejn Gid is-sema, l'qalbi ntalla'.
 Nilbes u nitla' fuq l-artal tal-ħniena
 U nitlob għat-tajbin, nitlob għall-ħziena.

Xħin nargħa' l'ura lejn id-dwejra tiegħi
 —Dwejra nadifa bl-ogħna dawl imzejna--
 Isellimli l-werzieq minn qalb il-friegħi
 Tas-siġar, jew minn fuq il-ħajt ta' gnejna,
 Gnejna, quddiemi, mingħajr ebda sura,
 Imnezzgħa minn kull għmiel u minn kull ħdura.

Inbagħ'd nitrejjaq: Oh kemm tinzel bnina,
 Il-loqma friska bla għaġla, bla ħsieb!
 Drabi mirquma minn tislina rżina,
 Drabi minn żjara ta' ġirien, jew ħbieb!
 Imferrħa dejjem minn dehriet sajjija
 Ta' baħar ikħal u ta' qluġħ bil-mija!

Kif jikber ffit il-jum, tibda mal-plajja
 Il-gewġa tal-għawwiema: rġiel u nisa,
 Xbejbiet u zgħażaġħ fl-isbaħ snin ta-ħajja
 Max-xtut jixterdu kull fejn hemm ffit wisa';

Glejjeb ta' tfal bla biza' li jiggarrfu,
Fuq kull xifer tal-blat jersqu u jittarrfu.

Għandu l-baħar bħal seħer illi jferrah
Il-qlub li għadhom ma garrbux in-niket,
U xi ftit lill-magħdura wkoll iserrah
Fejn tas-saħħa u tal-hena l-lehen siket:
Isejjaħ lil kulħadd, 'mma liż-żgħuriġa
Jgħidilha kliem ta' hlewwa barraniġa:

Għandu mn'ejn il-għaliex kulħadd fil-baħar
Isib ix-xbieha tal-qagħda ta' hsiebu,
Sew min fl-imħabba għandu biex jiftaħar,
Sew min minn qalbu ħassar isem hbiebu,
Sew min għadu m'għazelx it-trejqa tiegħu,
U jfittex biss lil min jittliegħeb miegħu.

Lili togħgobni dik id-dehra: f'daqqa
Nistħajjel nara ta' ħajjitna l-għieda:
F'ilha wieħed kulħadd, kulħadd ilaqqa'
Ma' saħħa ta' dirgħajn qawwa ta' rieda,
U jirbaħ liżjed, meta l-ilma jmewweg,
Min l-aktar jagħraf dawn it-tnejn iżewweg.

Fil-waqt li l-baħar dawk il-qlub iħenni
U x-xtajta tidwi bil-għajjat tal-ħajja,
Jien ta' xi ktieb sabiħ il-qari ntenni,
Jew l'hawn u l'hinn bejn xemx u dell nitlajja,
Għaliex minn meta rsaqt lejn is-sittin
Il-baħar ma baqax miegħi ħanin.

Izda bqajna ningiebu, u dlonk nitkellmu
Fuq xi grajja ta' żmien li qatt ma nsejna;
U jgħaddu jidħku minn ge' hsiebi u jsellmu
Il-Mistra, il-Gzejjer, Għajn Tuffieħa, il-Gnejna
Kif kienu jidħku quddiem l-għajnejn tiegħi
Meta zgħuziti kienet għada miegħi.

Hekk mingħajr lehġa ngħaddi ż-żmien bis-sliema
Sa kemm id-dell qasir jgħid "nofs-in-nhar";
Jonqos max-xtajta l-lehen ta' l-għawwiema,
Li jerggħu qajla qajla lejn id-dar:
Taqa' bħal ħemda; x-xemx tisreg qalila;
Twerzaq l-uriezaq l-għanja twila twila,

Issa l-ħin illi waħda wara waħda
 Id-dgħajjes t'Għawdex b'kull meħtieg mgħobbija,
 Bla ma tbezzagħhom ta' l-irjieħ iċ-ċaħda
 Jgħaddu b'qawwa oħra minn tal-qluġħ mogħnija;
 Jgħaddu ferrieħa donnhom dweb gerrejja,
 U l-mewg jirgħia w isul huma-w-għaddejja.

Dlonk ħarsti nwettaq bi żgieg għadsi w ċara
 Tiġi f'għajnejja ta' kull dgħajsa s-sura,
 U nitgħaxxaq mhux ftit kull meta nara
 Passigġieri w baħrin flimkien miġbura,
 Wieħed jaħseb li jmexxi d-dgħajsa sewwa;
 L-oħrajn jithaddtu qishom ħbieb ta' gēwwa.

Izda nitgħaxxaq iżjed meta l-fewgħa
 Minu fomm il-majstral tonfoħ qawwija;
 U nara l-pruwa tkisser ras il-mewgħa
 U tgħaddi fuqha donnha xi gawwija,
 Ir-raxx itir; baħri b'idejħ fuq sidru
 Ipejjeħ sieket; u ŷfil-waqt li jidhru

Minn wara l-Qawra, fuq il-migra mwiegħra
 jizfnu xi dgħajjes oħra, ħsiebi mkebbes
 irodd it-trieq ta' żmenijiet imxieġħra,
 meta tajfitna kienet qalbha twebbes
 u turi ħiltha f'taqbidiet bla ħniena
 ma sibbien ħorox u fil-ġlied qalbiena.

Imm' issa, nisma' leħen—ma nafx sewwa
 jekk hux amar jew talba—li jsejjaħli:
 inħalli l-beraħ u fis nidħol gewwa
 għaliex . . . għalkemm is-sajf, l-ikel jiksaħli,
 u jien tgħallimt li d-dar hemm l-isbaħ muna
 meta fehmiel u qlub jimxu għannuna.

Hekk jien fid-dar, nadifa bħal xummiema,
 li ma gēgēħ'lnix la nistħi w la niftaħar,
 inqassam l-ewwel nofs tal-jum bis-sliema
 fl-isbaħ xaqliba ta' San Pawl-il-Baħar,
 ħieles mill-ħidma li tgħajjili ħsiebi,
 bogħ'd mit-tgēgwiġ tal-bliet u bogħ'd minn ħbiebi.

DUN KARM

Fis-sajf tal-1932.

KIF IDURU R-RJIEH MA' MALTA.

In-naħa tat-truf ta' Malta lejn il-Mellieħa, għal fuq Ghawdex, jaħbat il-Majjstral u r-riħ fuq. Minn fuq il-Maritmu (skoll lejn Marsala).

It-Tramuntana tigi għal fuq il-fetħa li tieħu, ingħidu aħna, minn San Pawl-il-Baħar sal-Madliena bil-Għallis, il-Magħrab, il-Qawra, Buġibba u trufijiet oħra. Minn fuq il-Munzbell ta' Sqallija.

Il-Grigal jikser għal fuq il-Ponta ta' Sant'Iermu — bejn il-ponot u mill-ponot il barra, lejn tas-Sliema u San Ġiljan; riħ bejn fuq u isfel. Miċ-Ċriku (Gżira fejn Kandia).

In-naħa tal-Imqabba, Hal Safi, Hal-Kirkopp, ftit il hawn u l'hinn u l-Port ta' Marsaxlokk — hekk imsejjaħ minn l-istess riħ — jiġi x-xlokk u riħ isfel. Minn fuq Lixandra.

Mill-Buskett sal-Qrendi bil-plajja kollha li ftit il hawn u l'hinn tħares lejn Filfla, jaħbat Nofs-in-nhar u riħ isfel. Minn fuq Bomba (mal-Barbarija).

Il-Lbiċ jaħbat għal fuq l-Imdina minn fuq Tripli. Is-sajjieda jgħidu: Il-lbiċ jieħel u l-punent il-lbiċ jilgħab.

Il-Punent jaħbat għal fuq Bingemma, il-Qlejgħa, l-Imgarr, Għajn Tuffieħa. Jonfoħ min-naħa ta' Tunes.

Fomm-ir-Riħ jiġi n-naħa tal-Punent. Din id-dahla hekk giet imsejjaħ għax bħalkieku r-riħ li jdum mn'hemm jonfoħ l-iktar bis-saħħa.

ŽEZINA U ŽEWĠHA BELINN

Jingħad li s-sinjura Žeż u żewġha Belinn ma tantx jiftahmu. Dnub, għax milli wieħed jista' jara nies sewwa t-tnejn !

Taf x'naf, donnu s-sinjura Žeżin biex tmidd pass trid argnu u meta taħseb taġimel ħaġa ssib ruħha dejjem bejn ħaltejn. Is-sur Belinn, naħseb, li mimli bih in-nifsu u jridha dejjem rebbieħa. Jaħasra par vażetti fihom għaxqa, iżda mfarrda.

Ara kif ittelliflek sabrek Žezina . . .

Il-ġimgħa l-oħra kont għand Nettu tal-ħwejjeg. Daħlet Žezina kollha mgħaġġla . . .

"Ġejt bil-ħatfa nara naqtax libsa minn dawk li wrejtni il-bieraħ."

"Hemm għadhom il-pezez, sa'a Žeż: deherli li kont għażilt il-griża."

"Le, qalbi mdendla mal-ħamra imma nibża' wisq li ma taqbilx mal-kappell magenta li xtrajt dan l-aħħar."

"Għalhekk ħu l-griża."

"Il-griż jaqbel ma' kull lewn, xieraq wisq u moda dejjem."

"Mela naqtagħlek mill-griża, xi kemm tkun trid?"

"Bi tliet qasab infieq, naħseb, il-lum ma tantx hemm ħala fil-lbies."

"Toħroġlok fil-wisa'."

"Stenna qabel taqta'. Aġħtini mmiss daqsxejn il-ħamra, għax naħseb li għandha aktar qabda."

"Ħxuna waħda it-tnejn."

"Jista' jkun imma l-aħmar lewn magħluq u fil-għajjn jidher sfiq, u l-griż lewn miftuħ jidher eħfef."

"Fil-qabda din il-ħamra nsibha aħjar, għall-ħarifa taqbel iżjed."

"Mela ser inqieslek il-ħamra."

"Li ma kienx il-kappell magenta ma kontx naħsibha dar-btejn. Nargħa' ndur għall-griza."

"Kif jogħġbok."

"Fuq il-griz tilbes li trid bla biża' ta' xejn."

"Iva, il-griz aktar mexxej."

"M'hux għax l-aħmar fih xi tmaqdar." Għandi ġakketta bil-bizzilla sewda ma taqtax ffit fuq libsa ħamra."

"Jien naħseb li int aktar marbuta mal-ħamra.

"Hekk hu. Imma ara mill-bogħod x'dawl għandu ħelu dak il-griz.—Dan nofs in-nhar? Ġiezu x'ħin sar! u żewġi kellu jstennieni għand Meli. Nargħa' ngħaddilek għada sur Nettu."

"Bon ġornu. Nerfaħhomlok il-pezez biex tagħżel, sa'a Żeż."

"Sa għada nkun ħsibtha liema nieħu."

Aktarx il-għada Żezina taqta' libsa lewn it-terrakotta li tkun taqbilha mal-kappel magenta u mal-kappa bil-bizzilla sewda . . .

Belinn, żewġ Żezina, m'hux fitt għax mita jixtri xi ħaġa mal-ħaġra t-tajn. Izda l-ħali għandu tiegħu wkoll. Hekk mal-mara kemm mal-ħbieb dejjem iridha kif taqbel lilu.

Alla jħares min imerih lil Belinn; jirgħax jekk twissih, imqar bil-ħlieqa, jew twiddbu, jew tluḡu, ikollok toqgħod għalli jgħid u tmur miegħu, jagħmel x'jagħmel u jgħid x'igħid.

Għandu f'rasu li hu biss raġel, li hu ma jarra qatt. Haddieħor jista' jkun li jiffixkel, jinsa, jieħu ħaġa b'oħra, huwa le, għax dejjem jara sewwa, jisma' tajjeb, jifhem sħiħ. Dak li jgħid haddieħor għalih ma jgħodd xejn, tiegħu tiegħu u tannies fin-nar.

Ara tmerih lil Belinn għax b'rasek idur, lilek ighoddok bi ħmar, mixtri, rasek qarġha, għajjur, bla ġieħ. Hu biss qatt ma jarra, hu bniedem tal-ħaq u tar-ruħ. Jekk wieħed ighid quddiemu x'ikun ra, jew sama' jew qara, Belinn ikemmex xuftejh biex ifisser mill-ewwel li m'hux sejjer jemmnu għal kollox. Ħabibu aktarx kabbar, naqqas, nesa, tfixkel f'dak li jkun deherlu li ra, sama' jew qara.

Għalhekk, mhux biss il-mara, imma tista' tgħid ħbiebu kollha jersqu lejx bil-biza' u miegħu kliem mill-anqas.

Irgiel bħal Belinn jew tissabbar bihom jew jekk demmek spont, jagħtik li tarfa' idejx fuqhom jew titbiegħed minnhom ħin bla waqt, nies bħalu aqta' biċċa minn dejlek u erħilhom. Ara kemm hu hekk, mita wieħed minn ħbiebu jilmħu lil Belinn riesaq, jew jargħa' lura, jew jilwi ma' l-ewwel kantuniera, jew jidħol f'ħanut sa ma jgħaddi għax ħadd ma jrid u la kliemu u la mielu.

Jiena nagħli għal Belinn li jeħtieġlu jgħammar ma' Żezina li qadd ma taf sewwa xi trid, imma aktar nagħder lil martu li tgħix ma' min ma jaqbilha ma' ħadd u li jaħseb li barra minnu ma hawnx nies sewwa bħalu fid-dinja.

T. Z.

IR-RAŻNA

Meta fuq triqtek jasal
xi jfixklek u xi jzommok,
għafas il-lġiem lil-qalbek,
qiegħed idek fuq fommok :
għax id-dagħdigha tkattar
il-hemm li nkunu fih;
is-sliem jiġi mas-sabar,
u l-hemm itir mar-rif.

TAGĦLIM GHAT-TFAL

DWAR IL-KWIEKEB LI JISTGĦU JIDHRU FIS-SAQAF
TAS-SEMA MILL-GŻEJJER TA' MALTA

(*Miktub mir-Rev. C. L. DESSOULLAVY, Ph.D.*)

4. XBIHAT BARRA MILL-HOLQA TA' TRIEQ IX-XEMX (*)

34. L-antiki kienu jsejġu din ix-xbieha bl-isem ta' *Ketos*, iżda wkoll il-Grieg *Chrysokokka* kien jiktibha *Kaitos*. Tidher bil-pala tas-sieq biex tgħum biha fix-xmara. Magħrufa f'xi bnadi bl-isem ta' *Bumenir* li hi iktarx il-kelma maltija *Bu-mnieġer*.

A. **Monkar u Menkar Kaitos.** Billi dil-kelma bil-kemm tista' tkun il-kelma maltija *munqar*, mhix *ħaġ'ohra* ħlief il-kelma għarbija *minħar*, li hija l-kelma maltija *mnieġer* (singular *munħar*.)

B. **Deneb Kaitos**, id-denb tal-annimal.

Z. **Batenkaitos**, botna, boton, żaqq.

I. **Dene kaitos Shemali**, il-bieċa denb ta' l-annimal li tħares lejn it-tramuntana.

35. Din il-kostellazzjoni jisimha **Al Gebar**, bil-għarbi *al-ġeb-bar*, il-Ġgant Orion. Jisimha wkoll **Elgewze** Fuq ir-rabta li li hemm bejn din il-kelma u l-kelma maltija *ġewża*, għandu wieħed jiftakar illi r-Rumani kienu jsejġu bieċa bil-kwiekeb ta' din il-kostellazzjoni bl-isem ta' *Jugulae*, li tixbeh il-kelma latina *Juglans* li tisser *ġewża*.

Dan il-għanqud kwiekeb jidher jiddi sewwa fl-istagun tax-xitwa. Ix-xbieha tiegħu huwa ġolf bil-lenbuba f'idu u fi ħżiemu għandu sejf.

B. **Rigel**, riġel. Din il-kewkba jisimha l-*għaksa tas-sieq*.

G. **Mankib**. Bil-malti *minkeb*.

It-tliet kwiekeb li qegħdin filliera waħda fi ħżiem ir-raġel jisimhom *mintaqqa*, kelma għarbija li tisser: *cinturin*, u l-kewkba li qiegħda l-isfel mill-ponta tas-sejf tissejjaħ **Saiph** (sejf). Xi kwiekeb zġħar taħt l-id ix-xellugija jissejġu **Kumm**, bil-malti *komma*.

Fil-maqbad tas-sejf hemm sħajba kwiekeb illi f'sema ċar jistgħu jidhru bla għajnuna tal-lenti.

(*) Ir-ras fin-numru ta' qabel trid tiġi dik immarkata bin-Nru. 3 fin-numru ta' Settembru 1933.

36. Lil dan il-għanqud kwiekeb il-għarab isejthulu *an-nahr*, ix-Xmara (Eridanus), ukoll *en-Nil*, u xi daqqiet *al-baħr*, il-baħar, kif il-Masrin isejthu in-Nil ta' Fuq, *Baħr el-Abjad*. Din il-kostellazzjoni tibda minn Riġel il-Ġabbar, tisserrep u tgħib fil-qiegħ tas-smewwiet.

A. **Acharnar**. Kewkba li qiegħda wisq l-isfel biex tista' tidher minn Malta. L-aħħar (*achar*) u l-ictar waħda li qiegħda l-isfel fix-xmara (*nar*)

B. **Kursa**. Kelma semija komuni mislufa minn għand is-Sumeri, li tisser *tron* jew *banketta* li fuqha jpoġġi r-riġel ta' Orion.

T. **Angetenar, Anchenetenar** (*Hnejjet ix-Xmara*), il-liwja, id-dawra, jew il-ħnejja tax-xmara.

37. Il-Liepru, bil-għarbi Arnab, ukoll jissejjaħ *Bu-widnejn* u l-*Bu-ġerrej* jew *Heff ir-riġlejn*.

A. **Arneb** u **Elarnib** li huwa l-isem ta' din ix-xbieha. Xi mindaqqiet issibha bl-isem ta' **Arsh**, bil-għarbi, *għarx*, kelma semija komuni li tisser *sodda bic-celu*, u daqqa wkoll *tron* jew *bradella* (ta' Orion). Il-Malti żamm biss it-tifsira l-iktar qadima tal-kelmiet *għarix*, *għarrex* etc.

38. Il-Kelb il-Kbir, in-nebbieħ. Il-ġranet li fihom ix-xemx titla' f'din il-kostellazzjoni u fl-oħra ta' warajha, billi huma l-iktar sħan, issejthu *Ġranet ta' kelb is-sema*, żmien l-egħmejjem (minn Lulju sa Santa Marija). Bil-Latin: *Canicular*.

A. **Sheere** u **Ashere**, bil-għarbi *ax-xiġħra*, ta' xagħru twil, muxgħari. Imsejja Sirius. kewkba bajda,

H. **Alvdra**, u kewkba oħra li tinsab qribha, jisimha **Udra** u waħd'oħra, **Adara**. Dawn il-kelmiet huma l-istess kelma, bħalma rajna fin-numru 27. Bil-għarbi, *Għadra*: ix-xebba, u hija isem ta' ħrafa li dari kienu jgħiduha.

39. Il-Kelb iż-Żgħir, jew il-kelb ta' quddiem nett, il-għaliex din il-kostellazzjoni titla' qabel seħbitha.

A. **Algomeysa**. Bil-għarbi, *at-għumajsa*, ta' għajnejh miġu-għin, il-għaliex igħidu li qiegħed ixxerred id-dmugħ imħabba x-xogħfa li għandu għaliex sieħbu, il-kelb il-kbir, qabeż it-trieq ta' Sant'Anna, u ħallih waħdu jterter bil-bard f'xifer ix-Xmara. Bil-Malti: il-għammieža, minn *għemeż*, itteptep il-għajn. Kewkba safranija.

40. Ix-Xini ta' l-Argonauti.

A. Suhel, Suhail, bil-Grieg, Konobos (*Canopus*), kewkba zghira fil-moqdief. Qiegħda wisq l-isfel biex tidher minn Malta.

I. Turies, diminutiv tal-kelma għarbija *tars* jew *tarka*.

Bosta minn dawn il-kwiekeb f'din ix-xbieha u oħrajn li jaħbtu l-isfel fix-xefaq, bħalma ngħidu aħna ta' 38 u tal-44, jissejħu Al Muhlifain. Jissejħu bil-laqam ta' "kwiekeb tal-ħalf" għaliex billi qegħdin l-isfel ħafna, wieħed jista' jħallathom u jieħu waħda b'oħra u b'hekk in-nies jagħmlu l-imħatri u jieħdu gurament jekk hux dik jew l-oħra.

41. Is-Serp il-Baħar, il-Lifgħa tal-Ilma.

A. Unuk. Bil-Malti: *għonq*, għonq is-Serp. Tissejjaħ ukoll *Alphard*, bil-malti: il-fard, il-farrada, il-għaliex qiegħda weħidha.

S. Minchiar, bil-malti, *imnieħer*. Imnieħer is-Serp.

42. Batiya, kelma għarbija biex tfisser *kies* jew *kus*. Twiegeb għall-kelma maltija *Bittija*.

A. Alkes, Elkis, isem ix-xbieha kollha.

43: L-Għurab.

A. Minkar el Gorab., munqar il-għurab.

B. Unuk. għonq il-għurab.

G. Gienah. Ġwenaħ il-għurab.

D. Algorab. Isem ix-xbieha.

44. Kentauros. Ċentawru nofsu bniedem u nofsu ziemel. Tixbaħ lil dik tan-numru 30 l-aktar kwiekeb tagħha qegħdin wisq l-isfel li jistgħu jingħarfu.

45. Il-Lupu m'għandux kwiekeb li jistgħu jidhru sewwa.

46. Il-ħuta tan-naħa ta' Nofs-in-Nhar qiegħda tixrob miż-zir tar-Raġel tal-Ilma.

A. Fomm al Hawt, fomm il-Huta.

LAPSI

Għid Kbir tal-Knisja Mqaddsa li jfakkarna meta Sidna Ġesù, meta temm il-fidwa tal-bniedem ittajjar lejn is-smewiet wara taħdita lill-Apostli tiegħu. Quddiem il-ġemgħa kollha, il-Mulej irtafa' u sħaba ħaditu minn għajnejhom. Żewġt irġiel libsin l-abjad feġġu fin-nofs u stemgħu jgħidu: "Ja rġiel tal-Galilija, x'intom tħarsu lejn is-sema? Ġesù, itteħdilkom fis-sema mnejn għad jargħa' jigi."

Il-kelma Lapsi meħuda mill-Grieg, għalina tisser ferħ. In-nies tajba fi twemminha ssemni eghgubijiet li saru dak in-nhar. Il-Maltin tgħid li f'nofs il-lejl ta' dak il-jum imbierek il-baħar jitlef il-melħ li jagħmlu morr u tqil, u jeħla.

Għadhom sal-jum iġġannu fir-rhula tagħna :

*"Eħla, baħar, eħla
"bħalma teħla f'lejlet Lapsi,
"jekk iddur id-dinja kollha
"ma ssibx min iħobbok daqsi."*

Niftakar meta malli jkun riesaq Lapsi d-daħliet kollha ta' madwar il-Gżira, San Pawl il-Baħar, San Ġiljan, tas-Sliema, l-Imsida, il-Fossa, ix-xtut ta' l-Isla, il-Karkara, Wied-il-Għajn, Birzebbuġa, kulfejn tinsab marbuta qoxra ta' ġewża kont tilmah sidha jħoll il-qala' u jarfa' l-mažżra biex jaqbad iż-żiffa ta' filgħodu li bdiet tinħass u jfittex joħroġ fil-berah biex iziġġ fuq wiçç l-ilma, ferħan sa jtir, bil-bandiera tiegħu tperper fit-tarf ta' l-arblu, bix-xemx ħamra nar fuq wiççu u d-daqq tal-qniepen ma' dwaru ġej mill-knejjes kollha ta' l-art. Olza u aqbad ir-riħ u imla l-qluġh għax sebaħ!

In-nies ta' ma' ġenb il-baħar kienu wara li jispiççaw mill-Knisja jixxerdu u jfittxu rokna kennija fuq il-blat fejn jistgħu jersqu għar-resħa ħelwa ta' l-ilma għax is-sħana ta' l-ajru tkun bdiet tinħass sewwa. Kont tara max-xtut kollha; wara xi blata kbira fid-daħla tal-għerien, taħt xi xifer, imdendlin u minxura, lozor, prakan, bnadar, kulma jista' jarmi nitfa

dell li għal nofs-in-nhar ikun itaffi l-ħrara tax-xemx. U hemm fil-qagħad ta' dak il-għid in-nies titfarragħ u tistrieħi mix-xogħol ta' kull jum.

In-nisa jduru mal-borom u mat-twaġen u jibnu kwiener bil-ħaġar u ċ-ċaġħak tal-plajja u jkebbu n-nar għat-tisjir ta' dak li ġiebu magħhom fiċ-ċrienen, fil-qfief, fil-ġwielaq, fis-soror. Ir-rġiel imxammra jaraw kif jaqbdu xi ħaġa mill-baħar, iċ-ċemplu għal xi qarnita, jitfgħu xi lenza l-barra għal xi ferħ ta' ċerna, idendlu x-xlief għal xi sargu jew mazzun, jarmaw għal xi kaħlija bis-sufrun, oħrajn jitbaxxew għal xi mħara, xi bebbuxa, xi artikla, u jekk jirkaptaw xi gaffa, għal xi rizza fil-qorob.

It-tfal ferħanin ser itiru jilagħbu b'kulma jsibu, jekk isibu ramel jitbagħartu fuqu u jitfgħu ċ-ċaġħak il barra biex jarawh ižiġġ fil-wiċċ malli jaħbat ma' l-ilma, u jgħajtu kemm jifilħu: "ħobża u sardina" – "ara tiegħi kemm ħarġet il barra", – "tiegħi telgħet tliet darbiet" – "tiegħi tegħreq dejjem..." U l-ommijiet tgħajjat u titmaħħan: "Pawlu, ersaq il hawn... Ninu, ara kif sirt xraba! Ġużeppi, erħi minn idejk u oħroġ minn dik il-għadira; Mari, ara li ma taqax il-baħar, idħol il-ġewwa..." U t-tfal jidħku u jixxalaw u jaqbžu u jvenvnu ċ-ċaġħak, u n-nisa twersaq dejjem u titmaħħan.

Malli jersaq nofs-in-nhar ix-xemx tikbes u l-ġuħ jibda jinħass; it-tfal qajla qajla jersqu għal kisra ħobż, in-nisa taqbad tifrex xi liżar jew farxa oħra fl-art u tħejji l-platti biex taqleb it-tisjir u r-riħa tal-qali u tax-xiwi tibda tinħass u kulhadd jibda jersaq ħelu lejn id-dell u r-riħa ta' l-ikel u jintasab biex iteftef xi ħaġa. Kliem ftit u kulhadd imidd idejh u jressaq lejn fomm. L-inbid ma kienx jonqos u wara sigħat fix-xemx u wara dak l-ikel ifuħ, il-qatra tal-flixxkun tinżel għasel. U l-ħsejjes u l-aġħjat qajla qajla jonqsu u x-xewqa ta' kulhadd tkun li jistrieħi siegħa fid-dell.

Min kellu kitarra ma kienx iħalliha d-dar u xi tfajla li tħobb tgħanni ma tonqosx u xi sabi li rama l-qalziet twil

jithajjar u juri leġnu. U n-nies tidhak u tithenna sa ma jsir il-hin li kulhadd imidd idu biex iħoll l-irbit, iqartas xi ħaġa, jimla l-qfief u l-qratal u jgħabbi d-dgħajjes mill-ġdid biex jarga' għal daru.

In-nies bogħod mill-baħar iġhaddu ż-żmien ma' dwar ir-ziezet tagħhom, fil-ġraden, fl-imsieraħ, jifirhu b'uliedhom u bil-qraba. It-tfal ma jidmox ma jaħsbu fil-bnadal għax Lapsi bla bandla ħaġa li ma nstemgħet qatt. Vitor iġġib siegla mill-ġirna, Mari tirkapta ħabel imqar jekk ikollha tħollu mis-satal, il-ħabel ta' l-inxir iġħodd ukoll. Issa l-ħabel isibuh imżarrat, issa nofsu mherri, issa twil wisq, issa qasir; imma aqta', orbot, ġannat, fl-aħħar jaslu għat-tul li jridu.

—Fejn narmawha iġhid, xbint?

—Hux qawwi l-ħabel, Grezz? Ara li ħadd ma jkorri.

—Sejra norbot ma' dawn iż-żewġt izkuk. Harrubiet xjuh, x'biza' hemm?

— Il-bandla l-kbira bejn il-ħarrubiet, iż-żgħira mal-filestrun tal-għorfa.

—Sejjaħ lil Gori iġhinek torbot, Lunzjat.

U waħda tnewwel sellum, oħra trabbat rumnell, oħra tmidd nitfa ta' tavla bħal magħqad, din tifrex dublett ħazin mitni b'erbgħa għal taħtha, dik iżżid xibrejn siegla biex wieħed ibandalha minnha, u l-logħob jibda u jibqa' sejjer sa ma jidlam. Dik xalata!

Dak tbandil! dak għana! dak zuġġett! Żeża tghanni b'kemm għandha leġen fi grizmejha, Vitor tagħdab għax oħtha iż-żgħira trid tidbandal flokha, Mananni twerżaq għax jagħtuha xejriet kbar wisq. Pawla trid min jinbuttaha qawwi, Ġulina mgħoxxija bid-daħk għax marret għal daharha meta żelaq il-ħabel mir-rabta.

Il-lejla lejliet Lapsi,
 In-nies tal-belt igerru d-dgħajjes;
 Kannestru biċ-ċirasa
 Fuq il-mejda tal-għiarejjes;
 għanja wara l-oħra, u t-tħabbit ta' l-idejn u t-tisfir tas-subien
 u d-daħk tal-bniet.

Ommi għamlitli bandla
 Għamlithieli fuq il-bejt;
 Ma kellix min ibandalni
 Tala' Gori għarkobtejh;

u sejrjn dejjem sa ma x-xemx tgħib wara l-għoljiet u l-om-
 mijiet u n-nanniet igħidu biżżejjed.

U hekk il-Għid ta' Lapsi jasal u jgħaddi bħall-għidien
 oħra, u n-nies ta' qalbhom safja jiffarrġu b'mogħdija taz-
 żmien xierqa u jisbħu l-għada henjin u mhejjija għall-ħidma
 ta' kull jum kif irid Alla.

17-2-34

T. Z.

L-ID TA' L-IMGHILLEM

Nistagħgeb bil-ħut tal-baħar
 Kif igħum, ma jiffogax;
 Nistagħgeb bit-tajr ta' l-ajru
 Kif jissaqqar ma jaqax;

L-għaġeb kbir — kif f'għalqa waħda,
 Bl-istess ilma, msoqqijin;
 U, la l-lewn, lanqas it-togħma.
 M'għandu l-frott bħal ta' xulxin.

R. M. B.

SERQ MILL-KNISJA TA' LAMPEDUSA

L-Eremit li jisemma fi ġrajjet il-gżira ta' Lampedusa, kien Franciż, raġieb ta' l-Ordni ta' San Frangisk. Lil dan sibnieh imsemmi aktar minn b'isem wieħed. L-isem tiegħu kien Ġann Klawdju Lazzarette. Oħrajn iġibuh b'Manweli Klawdju. U xi uħud bi Klement.

Għall-bidu ta' l-1707 Patri Klawdju ġie lejn Malta. Kif kien hawn, ġabar xi flus minn għand il-Maltin. B'dawn il-flus li qala' ġieġħel li jagħmlulu Kalċi għall-Knisja ta' Lampedusa.

Ix-xogħol tal-Kalċi sar mill-Imgħallem Toni Famocelli, li dik il-ħabta kien wieħed mill-konslijiet tal-Argentiera. Il-patena u l-Kalċi kienu tal-fidda; iżda s-sieq ta' dan kienet tar-ram. B'kollox ġie jkum mat-22 skud.

Meta Patri Klawdju ta' x-xogħol lil Famocelli, għarraf ukoll lil dan, li hu sejjer jibqa' jgħix ta' Eremit f'Lampedusa biex jieħu ħsieb ta' dik il-Knisja. U qala' din is-setgħa, li jista' joqgħod f'dik il-Gżira, minn għand il-Papa u l-Ministri ta' l-Ordni.

Patri Klawdju telaq minn Malta għal Lampedusa fl-1707. Miegħu ħa l-Kalċi għall-Knisja ta' dik il-Gżira. Iżda wara xi żmien li qagħad hemm, ħalla kollox warajh u telaq minn Lampedusa. B'hekk, dil-Gżira baqgħet battala. Patri Klawdju dam imwarrab minn hemm għal bosta żmien. Meta l-kittieb Massa fl-1709 mar f'Lampedusa, ma sab lil ħadd igħammar fiha.

F'Ġunju tal-1708 xi xwieni ta' Malta marru f'Lampedusa. Wara xi jiem li damu hemm, fit-3 ta' Ġunju telqu mill-Gżira. Iżda waqt li x-xwieni kienu f'Lampedusa, naqas wieħed mis-soldati tal-frejgata *San Ġużeppe*, jismu Ġakbu. Dan baqa' f'Lampedusa waħdu, billi din kienet battala min-nies.

Fiż-żmien li Galiano kien iġħix waħdu, f'Lampedusa daħal bastiment Malti, tal-Padrun Dumink Zammit. Dan mar fil-Gżira

biex itella' mill-baħar dak li seta' mill-merkanzija ta' ġifen Inġliż li kien għereq hemm.

Jum fost l-oħrajn, wiehed mill-baħrin maltin, jismu Lwiġi Manweli, minn Birkirkara, flinkien ma' baħri iefior għawdx, niżlu l-art u marru f'naħia ftit imbegħida mill-knisja. Hemm, ġewwa għar, raw xi ġarar li ġo' fihom in-naħal kien jagħmel il-għasel. Lemġu wkoll qoffa moħbija qalb il-ġebel. Daħlu fil-għar u resqu lejn il-ġebel biex jaraw sewwa x'hemm. Sabu li fil-qoffa kien hemm Kalċi mkebbeb u marbut ġo' maktur ta' l-indjana. Dawn ħarsu biss lejħ, bla ma missewh b'idejħom. Kif kienu qrib il-ġarar tal-għasel, in-naħal wera li kien ser jaħbat għalihom. Għalhekk ħasbu malajr biex ifittxu jitbiegħdu minn hemm. Waqt li kienu sejr in lejn ix-xatt, fl-inħawi li kienu, lemġu raġel ġej lejħom, ta' madwar it-30 sena, bl-ix-kubetta f'idu. Lil dan għarfuh li kien Ġakbu Galiano, dak is-suldat sqalli maħrub minn fuq ix-xwieni ta' Malta.

Wara xi żmien Galiano ġie lejn Malta. Billi dan kien ħarab mis-servizz ta' l-Ordni, qabduh u żammewh fil-ħabs tal kistlanija, sa kemm jaasal iż-żmien iressquh quddiem il-Qorti ħalli jwieġeb għal eghmilu. Waqt li kien f'dak il-ħabs, billi l-kalzrier lemġu jgħodd xi flus, ġieh il-ħsieb li Galiano seraq xi ħaġa mill-Knisja ta' Lampedusa. Il-kalzrier mar malajr f'idejn Galiano, bix-xieħda miegħu, u beda jfittxlu quddiem dawn. Fuq sabuħu Kalċi inkisser f'bosta bċejeċ. Dawn kienu meħjuta mal-ħżiem ta' fuq tal-qalziet. Il-kalzrier ħadhomlu u tahom f'idejn il-Qorti.

Meta l-Qorti ġabret ix-xieħda fuq il-bieċa ta' Galiano, imbeda l-process tiegħu. Il-bċejeċ tal-Kalċi ġew murija lil Toni Famocelli biex jara jagħraf jekk kinux tal-Kalċi li kien għamel għall-Knisja ta' Lampedusa. Famocelli għaraf li l-Kalċi hu xogħol tiegħu; b'dan kollu, ma setax iġħid sewwa għal min kien ħadmu, billi bħal dak il-Kalċi għamel bosta oħrajn. Izda wiehed li kien jaħdem mal-argħtier Famocelli, għaraf il-Kalċi. Dan qal li dawħ il-bċejeċ inkissra huma ta' dak il-Kalċi li l-imgħallem tiegħu kien ħadem għall-Knisja ta' Lampedusa.

Fuq li ġie magħruf minn dak li ntqal mix-xieħda, il-Prokuratur Fiskal għaqqad tixlija lil Galiano. Dan ġie mixli li seraq il-Kalċi li bih kienet issir il-quddiesa fil-Knisja ta' Lampedusa. Targħa' dan, biex aktar ikun jista' jieħdu, bla ma jinqabad, kissru u għamlu bċejjeċ. Barra minn hekk, Galiano ġie mixli wkoll li ħarab mis-servizz ta' l-Ordni.

Qħal dawn il-ħwejjeġ, fit-13 ta' Lulju 1708, Galiano ġie imtella' quddiem l-Imħallief tal-Kriminal, biex iwieġeb għal dak kollu li għalih ġie mixli. Minn dak li Galiano qal, għall-mistoqsijiet li sarulu, ħadna dan li se'r ingħidu.

Ġakbu Galiano kien minn Sirakusa. Hawn Malta kien joqgħod il-Birgu, iġġammar għand wieħed bid-dverna. Daħal suldat fuq *San Ġużepp*, waħda min-navi ta' l-Ordni, fix-xahar ta' Frar 1708. Ġie maqbud minn l-Isbirri, dwar ħamest ijiem qabel ma tressaq quddiem il-Qorti. Sabuh fix-xatt tal-Belt, wara li kien għamel il-kurantina fil-Port ta' Marsamxett. Xi xahar u nofs qabel, in-navi li kien fuqha, flimkien ma bastimenti oħra ta' l-Ordni, marret f'Lampedusa. Il-Kaptan ħalla lil Galiano u suldati oħra jinżlu l-art, biex jaħslu ħwejjiġhom. Wara l-ħasil, Galiano daħal fil-maħtab u raqad. Meta stem-baħ, sab li l-bastimenti kienu telqu minn Lampedusa. Fil-Gżira dam waħdu dawra ta' xahar. Qħammar dejjem fil-Knisja ta' Lampedusa. Fiż-żmien li dam hemm, ġera mal-Gżira u ra bosta xtieli ta' sigar tal-frott u l-ħwejjex, barra minn għadd kbir ta' fniek. Ra dawk il-ħwejjeġ li kienu tal-Madonna. Dawn kienu xama', ikel (biskott) u żejt. Fil-Gżira sab in-naħal. Dan kien ġewwa għar fil-ġnien. Qo l-għar kien hemm erba' ġarar li fihom in-naħal jagħmel l-għasel. Il barra minn dal-ġnien, u ġewwa ħajt, sab tneħ mimli bil-ġebel. Ried jaf xhemm fih. Kif neħħa xi ġebel, sab Kalċi mgeżwer f'xi karti. Meta ra xkien, ħalla l-Kalċi fejn sabu. Wara xi żmien daħlet Tartana Maltija. Galiano staqsa lill-baħrin tagħha, jekk il-Knisja ta' Lampedusa kellhiex xi Kalċi. Izda billi dawn kalulu li ma kellhiex, ħaseb li il-Kalċi ma kienx ta' Lampedusa. Targħa', l-aktar li emmen dil-biċċa, il-għaliex il-ħwejjeġ

tal-Knisja kienu miżmuma għalihom ġewwa kaxxa ġdida, u maqfala bil-muftieħ. Fuk hekk, Galiano ħa l-Kalċi fuqu. Waqt l-irqad, tqalleb, il-Kalċi ġie taħtu, u meta fil-ghodu qam, sabu miksuri fi tliet biċċiet. Hu ssokta kissru biex aktar ikun jista' jzommu fuqu. Meta ġie Malta u fitt-xewlu, il-Kalċi sabuhulu biċċa f'borsa żgħira qrib il-qofol tal-qalziet u biċċa fil-bwiet tiegħu. Dan ħadu għax ma kienx jaf li hu tal-Knisja ta' Lampedusa, l-aktar meta qalulu li dik il-Knisja ma kellhiex Kalċi. La mill-Ġżira, l-anqas mill-Knisja, ma ħa ħwejjeġ oħra. It-tlieta irbgħajja li sabulu fuqu, tawhielu l-baħrin ta' dak il-bastiment li miegħu ġie lura lejn Malta.

Għat-twegib li Galiano ta' lill-Qorti, l-Imħallf tal-Kriminal widdbu biex jistqarr u jgħid is-sewwa. Galiano reġa' wieġeb, li ma kienx jaħseb li l-Kalċi kien tal-Knisja. Li kien jaf ma kienx jiehdu. Galiano, wara l-istatgħir li sarlu, ġie meħud mill-ġdid lejn il-ħabs.

Il-Qorti qabddet lil wieħed mill-Isbirri biex imur iġharraf lil Galiano u jagħtih iż-żmien ħalli jhejji għad-difesa tiegħu.

Biex jiddefendi lil Galiano, ġie mqabbd l-Avukat Balsani, li kien l-Avukat tal-fkar.

Wara li saret id-difesa lil Galiano, din ġiet mogħtija bil-miktub lill-Qorti biex tinzamm mal-process. L-Imħallf tal-Kriminal għarbel u fela il-process, u sab li Galiano kien ħati ta' serq sagrilegu u fuq li ħarab mis-servizz ta' l-Ordni. Għal dawn il-ħitijiet, Galiano weħel li jiġi ffrustat fit-toroq tal-Belt u wara jibqa' għal-10 snin jaqdef fuk ix-xwieni tal-Ordni bla ħlas, marbut minn siequ bil-katina mal-bank tal-qdif.

Fil-10 ta' Awwissu 1708, il-Qorti tat il-Kalċi, f'20 biċċa, lill-argentier Toni Famocelli, biex jerga' jagħmlu mill-ġdid għall-Eremit Manweli Klawdju ta' Lampedusa.

TA' L-AHHAR JIGU L-EWWEL

“F’Mejju aħsad imqar kien plejju”: iġhid il-malti. Kien għadda x-xahar tar-Rużarju u l-egħlieqi tal-qamħ kienu laħqu għall-ħsad: taħt ix-xaqliba tal-Fawwara, il-għalqa ta’ wieħed bidwi, kienet tmewweġ bħal baħar tad-deheb; kull żbula daqs hiex kienet tiswa mitqilha deheb: ftaqadha (1) kemm-il-darba sidha, u ried lil kulħadd għal fuq tal-“Fimiel” hekk kien jisimha il-ġonta raba’—u l-ixirka sa filgħaxija meddew iż-żara’ għamar għamar u ħasdu sa l-inqas żbula.

Il-għada mat-tbexbix il-ġajjka kollha mal-bidwi u uliedu, rmaw iġorru l-ħsad għad-dris, għal fuq l-andar u sal-għabex, iż-żara’ kollu kien imferrex mal-qiegħa kollha.

—Xeddu ż-żewġt ifrad u l-ferħ tal-baġħal qal il-missier lill-kbir u l-fustani u rħewlha għal fuq l-andar għad dris; għal xi d-disgħa kielu ħobża tal-maħlut kull wieħed, daqshiex; żebbuġ żejt ġbejniet . . . ġidra tas-saqwi . . . kollox minn tagħhom: wara l-fatra kulħadd għal fuq is-satal biex jieħu belgħa u suq għax sebaħ.

Għedna moqbejl (2) li l-qamħ ingarr kollu għal fuq l-andar iżda ma’ ġenb mogħdija sewwa sew ħidejn gurna biswit il-qiegħa xi qabda żbul baqgħiet il-art mal-ġarr:—u daż-żbul, ħaġa ta’ xej . . . irfes l-andar u ġib min jirfes iż-żbula toħroġ mit-tiben, u l-qamħa tingħazel miż-żbula, fi tliet ijiem dirsu kull m’hemm! jabni . . . tliet bhejjem bħal dawk! u l-bidwi, stenna ir-riħ jonfoħ minn fuq il-Għallis jew minn ġol Magħtab, biex iderri it-tagħam.—Ir-riħ jonfoħ minn fuq il-Madliena—qal il-bidwi lill-kbir; u f’radda ta’ salib kulħadd bil-midra u l-luħ għal fuq l-andar. Jekk iżomm riħ fuq, ma jibqax għabra sifa mat-tagħam, qallhom il-fustani . . . u ballegħ hekk kien: ir-riħ rama għaddej sabiħ sabiħ, minn fuq il-Qawra sal-Madliena u sa nżul ix-xemx ma baqax sifja mal-qamħ, derrew żewġ ħalel!

Il-għada fuq il-midruss, xeħtu l-ħalla żara’ l-oħra, ir-riħ baqa’ jfewweġ u sa fil-għaxija għaddew it-tagħam kollu bl-imdiera u l-luħ għas-sifa u t-trab.

(1) Tiftaqad-Iddur b’għajnejk l-uçuħ tar-raba’ u tithenna bih.

(2) L-ewwel.

“U dik is-sħaba”, qal iċ-ċekjen fost l-aħwa, “xejn ma f’għajni minnha, ħabba trid biex traxxax matulek ja lejl?” “Dak ħajbur (1) wiegħbu l-missier, jisfa fix-xejn. Għada, xedd il-ferħa, qal il-bidwi lill-fustani, tiha erba’ jew ħamest għamar xkejjer tal-faxx, u nikinsu kollox għal-ġewwa l-għorof u, f’kemm ili ngħid-lek, min jobrom l-għerwa għar-rabta tat-tiben ta’ l-oħxon. min isewwi l-ixibka tat-tiben tar-rqiq, min jilqa’ s-sifa, min it-tagħam min igħabbi, min iġorr u ħażnu kulma kien hemm fuq l-andar fil-għorof tar-razzett; u s-sifa għal-fuq il-miżbla. “Issa għal wara l-innarja ngħarrblu it-tagħam minn xi żniela (2) qallhom il-bidwi

—Għadni nisma’ d-daħk... il-ksur tal-għana minn fuq il-qiegħa għal ġor-razzett jidwi f’widnejja. Għaddiet l-Imnarja, it-tagħam naqqewh, dawwruh, għal xi ramla u modd minnu, il-kbir għabbih fuq il-ħmara għal għand it-taħħan, hu l-vojt għal krexximonja qallu missieru; —u ċeklem-ċeklem; għal għand Kanġu-ta’-Meniċa: —battu l-ixkejjer fuq in-nasba... u: meta niġi għat-tħin Kanġ?—qallu bin il-bidwi, —“Oqgħod ittennieh, għax il-lum ħief nitfa waħda mix-xogħol; kif indawru dik il-għarma, naqilbu għal fuqek” wiegħbu Kanġu u sa siegħa lejl, it-tagħam kien tħin; it-tqiq u n-nuħħala kollox għalih. Kanġu kien irkaptat tajjeb; l-erba’ pari ġebel u bl-arbitlu kollu; kellu l-għira u l-laqta għax-xogħol tat-tħin.

Sa filgħodu ħames wiżniet mit-tqiq, kienu disa’ ħobziet daqsieħ, fuq il-farxa tal-ħobż mgħottija bil-mindil (3).

—Il-ħobż hemmx eġħeż minnu taħt il-kappa tax-xemx, xhemm iżjed ta’ fejda iżjed bnin u li jirfidna fost il-ħiejqiet kollha bħall-ħobż! Il-ħobż kullimkien issibu... Kulħadd iħobbu: il-għani u l-fqir, ix-xiħ u ż-żagħżuġħ, kulħadd: mill-ħakem sa nies ta’ ġol ħabs: tenni kul, tenni u arġa’, l-aħjar ikel u kulu waħdu; għandek tistmerru... iżda l-ħobż dejjem tajjeb; waħdu u mal-ġwies! Il-ħobż f’kelma waħda ħabib kulħadd. Alla u l-ħobż huma l-għajxien tal-bniedem; Dak tar-ruħ, dan tal-ġisem. Jekk timrad, malli tieħtu ftit tas-saħħa, l-ewwel waħam li jiġik, tal-ħobż: priku ma jissejjaħx, grazja t’Alla l-ħobż!... u x’għallimna nitolbu ta’ kuljum il-Mulej; m’ħux il-ħobż?!

(1) Hajbur-Sħab ħaff mexxej.

(2) Żniela-Naqra ta’ ħliefa tat-tagħam.

(3) Mindil-Tvalja tal-ħobż.

—U ż-żewġ żbuliet f'allejnijhom b'ial ruħ żota ġol-mandra hdejn il-mogħdija!... Għaddew minn hemm ħut Lażżru (il-fqar) ġabru u laqqtu l-fdalijiet kollha; iżda ż-żbuliet ħadd minnhom ma ntebaħ bihom; u qassis, li kien nieżel minn taħt il-ħajt, ma' ġenb il-mogħdija, ġej minn għand il-flien, qrin (1) tiegħu fqir daqs ġobb, li kien ħadlu l-aħħar kisra ħobż u xi ħaġa taż-żgħar, ta' fuqu senduqu; lemaħ iż-żbuliet, tbaxxa, radd il-ħajr l'Alla, ġabarhom, fesdaqhom bejn qigħan idejh... ma kellux biex jitrejjaq dik il-lejla! u... iżda ftakar, fi ħtieġa aqwa... rabat f'tarf il-maktur dak il-ftit qamħ; intasab bil-qiegħda fuq ġebbla, jaħseb u jiħasseb, kemm xogħol għadda minn għala dak il-qamħ li nżara' u nħasad f'dik il-għalqa sa ma ssawwar ħobż... u kif it-tagħam misrur fil-maktur kien fi ħsieb Alla, maħtur, fost ħutu l-oħra!... u kif kien jogħla fi ħsiebu jara serbut nemel iġorr xi erba' qamħiet u għasfur niżel naqqar li fadal... u aktar daħal il-ġewwa fil-ħsieb fuq id-destin ta' dawk iż-żewġ żbuliet! U qam u ssokta miexi lejn id-dwejra; kif wasal; taħan it-tagħam. għarbel u għażel it-tqiq min-nuħħala, ħallat koçç ilma mat-tqiq; għaġnu, ħimih u l-għada kmieni kmieni fuq il-mitbaħ bil-qima kollha tbaxxa għar-rkobbtejh quddiem dik il-qawara bajda tal-ħobż... qal ħames kelmiet u ż-żbuliet tbiddlu... f'Alla!!

Ta' l-aħħar jigu l-ewwel. Kliem Kristu!

R. M. B.

(1) Qrin-Ta' mpar miż-żmien, jew li kienu jgħixu flimkien ħabta waħda. Jien u l-flien qrejjien.

IL-MADONNA TA' TRAPANI

(Jorbot mal-Għadd ta' qabel)

Dghajsa tas-sajd li chienet harget ghas-sajda minn Trapani waqt li kien għadu ma sebaħx, lemġet dawl kbir f'wiċċ il-baħar. Is-sajjieda ġibdu lejha b'xewqa kbira fuqhom ħalli jfittxu jaraw xinhu dak li lemġu. Hekk kif waslu fajn id-dawl u sabu kaxxa tgħim f'wiċċ l-ilma. Il-baħrin billi kellhom xewqa kbira li jkunu jafu xfiha, malli tellgħu l-kaxxa fid-dghajsa, fetħuha malajr. B'għageb kbir tagħhom fiha sabu statwa kbira tal-Madonna. U hawn intebhu li dil-bieċa kienet ta' għageb kbir, għax statwa tar-rham bħal dik, ma setgħetx tibqa' f'wiċċ il-baħar.

Is-sajjieda dawru d-dghajsa għall-Port ta' Trapani, kollhom ħienja u ferħana għal dil-ħaġa sabiħa u għanja li sabu. Malli waslu x-xatt, malajr taw l-aħbar ta' x'sabu.

Is-Senat ta' Trapani malajr għarraf b'din il-bieċa lill-Isqof. U dan, flimkien mal-qassisin, marru biex jieħdu l-Madonna. In-nies ingegħmet b'għadd kbir biex taraha. Fosthom ukoll kien hemm il-Kavalier, sid ix-xbieha tal-Madonna.

Is-Senat u l-qassisin habtu jitolqu bil-processioni; izda meta ġew biex jerfgħu l-Madonna, hadd ma seta' jqanqalha. Wiehed qassis qal biex jingiebu l-baħrin tal-bastiment li kienet fuqu. Dawn ġew u malajr refgħu lill-Madonna bla taħbit xejn. U hekk baqgħu sejr in biha processjonalment lejn il-belt.

Il-Kavalier meta ra li se'r jieħdu l-Madonna, beda jgħid li dik kienet tiegħu, u bħala xieħda ta' dan ġieb il-baħrin tal-bastiment. Izda hadd ma kien jaf xinhu jgħid il-Kavalier il-għaliex in-nies kienet mitlufa bil-ferħ imħabba l-kbar egħġubijiet li saru mill-Madonna fil-ftit sigħat li damet fix-xatt.

Il-Madonna giet meħuda qalb l-isparar ta' l-artillerija kollha tal-Belt. Kegħduha fi knisja zghira, imsejġha tal-Madonna tal-Grazzi. Dil-knisja kienet tigi qrib id-dar tal-Konslu ta' Piża.

Fiz-żmien li qegħdin insemmu, fi Trapani kien hemm ħafna neguzjanti minn Piża. Għal dil-biċċa, il-Kavalier Gwerrier għamel ħiltu kollha, billi vera, b'xhieda sewwa, minn fejn kien gieb il-Madonna, bil-ħsieb li jeħodha u biha jagħni lill-maħbuba artu. Fuq hekk, il-Piżani li kienu hemm, ingħaqdu u ħadu l'Madonna taht idejġhom, sa kemm jitħejja l-bastiment.

Dak il-bastiment li fuqu kellu l-Madonna, meta bdew iduruh biex jaraw xi ħsara kellu, sabu li kien imtaqqab; iżda fit-toqba kien hemm imwaħħla ħuta li biha ma setax jidħol ilma fil-bastiment. U dan kien għaġeb ieħor tal-Madonna, billi dik il-ħuta hełset mill-għarqa lill-bastiment.

Wara tliet xhur xogħol, il-bastiment kien issewwa u tħejja għas-safar. Il-Kavalier ried jieħu l-Madonna tiegħu. Iżda t-Trapaniżi billi sabu lill-Madonna, fiz-żmien li kienet magħhom, dejjem ħelsithom minn kull hemm, għamlu ħilthom kollha biex ma jħallux lill-Madonna twarrab mill-Belt tagħhom. Il-Piżani riedu li tghaddi tagħhom; iżda t-Trapaniżi, san-nisa, kulhadd bl-armi fidu, qatgħu li aktar imutu, milli jibqgħu mingħajr il-Madonna.

Għal dan it-tilwim, qabżu l-Kapijiet tal-Belt. Dawn kellmu lill-Kapijiet tal-Piżani u semgħu l-fehma ta' xulxin biex jaraw x'jagħmlu. Fl-aħħar ftieħmu bejniethom, li jieħdu żewġ għoġliet, iqegħduhom f'karru u fuq dan iqiegħdu l-Madonna. Jekk il-barrin jiġbdu lejn ix-xatt, il-Madonna tkun tal-Piżani, iżda jekk jiġbdu lejn l-iġbla, il-Madonna tkun tal-Trapaniżi. U sar kif ftieħmu.

Wara li qegħdu l-Madonna fuq karru, rabbtu żewġ barrin miegħu u, bla messewhom xejn, ħallewhom jitolqu weħed-

hom fejn riedu huma. Dawn bdew jimxu u qabdu t-trieb tal-igbla. Meta waslu taht l-għolja ta' Trapni, fejn fit-triq kien hemm Kappella tal-Lunzjata, il-barrin waqfu quddiem il-bieb ta' din il-Knisja u nxehtu għarkubtejhom fl-art. Il-barrin baqgħu f'din il-qagħda, u, għalkemm għamlulhom hafna biex iqumu minn hemm, baqgħu fejn kienu, bla ma ċcaqalqu xejn. Meta n-nies raw hekk, niżżlu l-Madonna minn fuq il-karru, daħlu biha fil-Knisja li semmejna u qegħduha fuk l-altar.

Wara li tneħbiet il-Madonna minn fuq il-karru, il-barrin qamu wehidhom minn għarkubtejhom.

Fil-Knisja li giet imqegħda l-Madonna sar *Te Deum* mill-Kassisin u n-nies ta' Trapni, biex jiżzubajr l'Alla talli l-Għażiża Onmu hatret li tibqa' fosthom fil-Belt tagħhom.

GUZÈ GATT.

IŻ-ŻRIGH BIKRI GĦALIH IKRI U L-HALLA TAL-IMWAĦĦAR MAHRUQA.

Bin Patist ta' Mrajzu mix-Xewkija ta' Għawdex, aghma, raġel li kien qaleb id-disgħin, kien żara' l-mahlut fi Frar, jigifieri fl-imwaħħar u tah għalla bi rfu, għamel shiħ.

Meta hasdu u għamlu halla fuq l-andar, qallu: Missier! x'halla qamh għandi minn ta' dak ix-xahar li għedtli biex ma niżrax fih! ejja ara, missier.

U hadu jdawru, ma' din l-imbierka ta' halla. Il-missier ma tkellem xejn; idur u taparsi jteftef b'idu.

Meta wasal fl-aħħar xifer tal-halla taha n-nar!

—X'għamilt missier, qallu it-tifel, dan għaliex?! Wiegħbu l-missier:— din tkunlek xogħfa, biex darb'ohra tizra' bikri u mhux fl-imwaħħar!

(Mix-Xewkija)

V.M.B.

IR-RIĦ U L-PINNUR

Mar-Riĥ, darba l-Pinnur tkellem,
Qallu :- Koss kemm int minn tagħna !
Dlonk mix-xlokk għal-lvant tiffagħni,
Mill-punent għat-tramuntana,
Int timbotta u jiena inciedi,
X'aħna sbieħ, min jaf jarana !

... Il-Pinnur, mhux soltu, darba
Webbes rasu ... u malli r-Riĥ
Raġa' nefah, żamm fuq tiegħu ...
Nadar fl-oghla bejt stennieh :
... Ma tħarrikk. Tah skoss bil-qawwi ...
Qaččtu m'nn għerqu minnufih !

* * *

Li żzomm jiebes jisfa batal,
Smajt lin-nanna tgħid lill-ġarha,
Man-nies kbar mar-rjus qawwija !
—Qatt ma nstama' li l-Munqara
Jew l-Arżnella, inkella l-Makku,
Huta belgħu tat-Tunnara— !

R. M. B.

KOTBA LI WASLULNA

SAYDON DUN P.P.—*Il Kotba ta' Samwel*. Dan hu t-tmien Ktieb fost il-ġabra tal-Kotba *Mqaddsa bil-Malti* maqlubin mil-Lhudi u mfissra minnu. Żewġ kotba f'wieħed.

“Dawn iż-żewġ kotba,” kif iġħid il-kittieb, “li għall-ewwel kienu ktieb wieħed, fil-lhudi jisimhom *Il-kotba ta' Samwel*, għax biċċa kbira mill-ewwel wieħed titħaddet fuq Samwel, imħallef fi Israëġ. Izda fil-latin jisimhom *Il-kotba* (l-ewwel u t-tieni) *tas-Slaten* għax isemmu l-ġrajja tal-bidu tas-saltna ta' Israel. Sa żmien Samwel l-Israëlin kienu taħt il-ħakma tal-Imħallfin (ara *Ktieb l-Imħallfin* 1) Samwel kien l-aħħar imħallef. Fi xjuħitu l-Israëlin riedu li jkollhom sultan bħal ġnus oħra, u Samwel, imdawwal minn Alla, għażlilhom lil Sawl bħala sultan. Sawl ma mexiex mal-kelma ta' Alla, u Alla neħħa s-saltna min-nisel ta' Sawl u taha lil David u lil nisl. David mela kien il-bidu li minnu tnisslu s-slaten kollha ta' Israëġ sal-Messija, l-aħħar wieħed, li kabbar u wassal is-Saltna, li hi l-Knisja, mad-dinja kollha. Għalhekk nistgħu ngħidu li l-ewwel ktieb jurina t-thejjija tas-saltna ta' David, it-tieni jurina t-twettiq tas-saltna.”

Dan il-ktieb fih 94 faċċata stampat mill-aħjar fl-Empire Press bħall-bkija tal-kotba l-oħra u ssibu tixtruh b'1/3 minn għand Sciortino tal-Kotba.

A. M. GALEA *Hajja tal-Beata Marija Eufrajsja Pelletier* 16 p. Empire Press.

A. M. GALEA *Tagħlim ta' Gesù meħud mill-Vangelu No. 1 u 2 Stamperija tas-Salesjani*.

A. CREMONA *The Letters W and J in Maltese* 14. p. Empire Press.

Direttur : Mons. Dun KARM PSAILA

Hlas 1/6 fis-sena. Ktieb wiehed -/6

**Kull xorta ta' kitba, hlas, jew
hwejjeg ohra li ghandhom x'jaqsmu
mal-MALTI, jinbaghtu lil F. S. Ca-
ruana, "Empire Press" — Valletta.**

TAGHRIF

—Lil Zammit Louis. Il-versi tiegħek “Immortalitas” qrajnihom u, kif xtaqt inti, ingħidulek li ma humiex fiżena; xi drabi tajbin. Izda ma gibnihomx f’dan il-għadd ta’ “Il-Malti”, għaliex, qabel ma noħroġuhom, nixtiequ narawk, biex insaffu xi fiżbijiet li dehrulna fiżira mdenna.

—Kelna, kontra qalbna, inħallu għal darb’oħra, l-artikolu fuq M. A. Vassalli tas-sur A. Cremona.

—Waslitilna minn Port Said ittra ta’ wieħed li ma riedx jurina ismu, “għaliex għadu gdid fil-kitba tal-Malti”, izda li jidher li jħobb lill-Malti “b’ruħu u b’qalbu kollha” b’falma jħobb lil Malta.

Ma’ l-ittra baġtilna xi ffit “għajdud” biex ifisser il-fehmiet tiegħu fuq il-“Malti”, b’talba li, jekk insibuhom tajbin, ingibuhomlu fir-Rivista tagħna. Minnhom sa ngibu hawn xi ffit li, naħsbu, ma humiex fiżena, u li jistgħu jiswew ukoll għal fiżdieħor:

1. Meta tħobb lil ilsien artek, tkun tħobb lilek in-niżsek.
2. Biex art twelidek tikber, fittex li tkabbar u tgħin l-ilsien tagħna.
3. Jekk ma tafx ilsien artek, kif tiħadded fuqu mal-barrani?
4. Il-Malti zġħir; izda kbir fiżna f’għajnejn il-għorrief.